

संख्या— 863  
01/11/2018

राज्यपाल से 'सर सैयद माइनरिटी फाऊण्डेशन ऑफ इण्डिया' के अध्यक्ष श्री परवेज सिद्दीकी ने मुलाकात की

पटना, 01 नवम्बर 2018

महामहिम राज्यपाल श्री लाल जी टंडन से 'सर सैयद माइनरिटी फाऊण्डेशन ऑफ इण्डिया' के अध्यक्ष श्री परवेज सिद्दीकी के नेतृत्व में एक प्रतिनिधिमंडल ने मुलाकात की।

फाऊण्डेशन के अध्यक्ष श्री परवेज सिद्दीकी ने राज्यपाल को बताया कि सर सैयद फाऊण्डेशन ऑफ इंडिया देश के विभिन्न प्रान्तों में अल्पसंख्यकों के कल्याण के लिए विभिन्न योजनाएँ संचालित करता है। उन्होंने बताया कि बिहार के विभिन्न जिलों में भी फाऊण्डेशन की योजनाएँ कार्यान्वित हो रही हैं।

श्री सिद्दीकी ने राज्यपाल को जानकारी दी कि राज्य में मदरसा शिक्षा के विकास हेतु केन्द्र एवं राज्य सरकार द्वारा विभिन्न कई योजनाएँ कार्यान्वित हुई हैं। उन्होंने बताया कि फाऊण्डेशन अल्पसंख्यकों के लिए स्वास्थ्य-सुविधाओं के विकास, महिला सशक्तीकरण, सामाजिक और आर्थिक उन्नयन, केन्द्रीय एवं राज्य सेवाओं में अल्पसंख्यकों का प्रतिनिधित्व बढ़ाने हेतु प्रतियोगी परीक्षाओं हेतु युवा विद्यार्थियों की तैयारी, छात्रवृत्ति-वितरण आदि से जुड़ी विभिन्न योजनाओं का कार्यान्वयन सुनिश्चित कराता है।

श्री सिद्दीकी ने राज्यपाल को मदरसा-शिक्षा के विकास से संबंधित अपने सुझावों से भी अवगत कराया। श्री सिद्दीकी ने राज्यपाल को फाऊण्डेशन के कार्यक्रमों में सम्मिलित होने के लिए भी आमंत्रित किया।

राज्यपाल ने मुलाकात के दौरान कहा कि भारत सरकार एवं बिहार सरकार -दोनों अल्पसंख्यक-समुदाय के बहुमुखी विकास हेतु तत्परतापूर्वक प्रयास कर रहे हैं। राज्य में शांति एवं सद्भावना का माहौल है तथा अल्पसंख्यकों के कल्याण की समस्त योजनाएँ सफलतापूर्वक कार्यान्वित हो रही हैं। उन्होंने कहा कि अल्पसंख्यक विद्यालयों एवं महाविद्यालयों के सुदृढीकरण हेतु भी हरसंभव कदम उठाए जा रहे हैं। राज्यपाल ने श्री सिद्दीकी से कहा कि अल्पसंख्यकों के कल्याण के लिए संचालित योजनाओं के बारे में फाऊण्डेशन को सुदूरवर्ती देहाती क्षेत्रों में भी गरीब अल्पसंख्यक परिवारों को अवगत कराना चाहिए। राज्यपाल से आज जद (यू) अल्पसंख्यक प्रकोष्ठ के उपाध्यक्ष श्री जफर अहमद गनी ने भी मुलाकात की।

महामहिम राज्यपाल से आज स्वामी जनार्दन देव ने भी मुलाकात की और सर्वधर्म समभाव को लेकर पटना में "मानवता का वैश्विक समारोह" आयोजित करने की उन्हें जानकारी दी। उन्होंने बताया कि सर्वधर्म सद्भावना राष्ट्रीय पुनर्निर्माण के लिए अत्यन्त आवश्यक है और उनकी संस्था इसी दिशा में प्रयासरत है। स्वामी ने सम्मेलन में महामहिम राज्यपाल से शामिल होने हेतु भी अनुरोध किया।

महामहिम राज्यपाल से आज 'ह्यूमैन राईट एवं सोशल जस्टिस कमीशन' के राज्य महासचिव श्री जे.पी. श्रीवास्तव ने भी मुलाकात कर संस्था की गतिविधियों से उन्हें अवगत कराया।

.....